



ချင်းပြည်နယ် လွှတ်တော်

ချင်းပြည်နယ်

အလတ်စားနှင့်အသေးစားလျှပ်စစ်ဓါတ်အား

ထုတ်လုပ်ဖြန့်ဖြူးရေးဥပဒေ

(၂၀၁၃ ခုနှစ်၊ ချင်းပြည်နယ်လွှတ်တော် ဥပဒေအမှတ် - ၁၃)

၂၀၁၃ ခုနှစ်၊ အောက်တိုဘာလ ၃၁ ရက်

ချင်းပြည်နယ်

အလတ်စားနှင့်အသေးစားလျှပ်စစ်ဓါတ်အား

ထုတ်လုပ်ဖြန့်ဖြူးရေးဥပဒေ

(၂၀၁၃ခုနှစ်၊ ချင်းပြည်နယ်လွှတ်တော်ဥပဒေ အမှတ်- ၁၃)

၁၃၇၅ ခုနှစ်၊ သီတင်းကျွတ်လပြည့်ကျော် ၁၂ ရက်

၂၀၁၃ ခုနှစ်၊ အောက်တိုဘာလ ၃၁ ရက်

အခန်း (၁)

အမည်နှင့် အဓိပ္ပါယ်ဖော်ပြချက်

၁။ ဤဥပဒေသည် ချင်းပြည်နယ်အတွင်း အလတ်စားနှင့်အသေးစား လျှပ်စစ်ဓါတ်အားထုတ်လုပ် ဖြန့်ဖြူးရေး ဥပဒေဟု ခေါ်တွင်စေရမည်။

၂။ ဤဥပဒေတွင်ပါရှိသော ချင်းပြည်နယ်တစ်ဝန်းလုံးတွင် အလတ်စား နှင့်အသေးစားလျှပ်စစ်ဓါတ်အားကို စူးစမ်းရှာဖွေခြင်း၊ ထုတ်လုပ်ခြင်း၊ ပို့လွှတ်ခြင်း၊ ဖြန့်ဖြူးခြင်း၊ အသုံးပြုခြင်းဆိုင်ရာလုပ်ငန်းများနှင့်လည်းကောင်း၊ ယင်းလုပ်ငန်းများကို လျှပ်စစ်အန္တရာယ်ကင်းရှင်းစွာ လုပ်ကိုင်ဆောင်ရွက် နိုင်ရန် လျှပ်စစ် စစ်ဆေးရေးဆိုင်ရာ ကိစ္စရပ်များနှင့်လည်းကောင်း သက်ဆိုင် စေရမည်။

၃။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါ အတိုင်း အဓိပ္ပာယ်သက်ရောက်စေရမည်-

- (က) ပြည်နယ် ဆိုသည်မှာ ချင်းပြည်နယ်ကို ဆိုသည်။
- (ခ) အစိုးရအဖွဲ့ ဆိုသည်မှာ ချင်းပြည်နယ်အစိုးရအဖွဲ့ကို ဆိုသည်။
- (ဂ) ဝန်ကြီးဌာနဆိုသည်မှာ ချင်းပြည်နယ် လျှပ်စစ်နှင့် စက်မှုလက်မှု ဝန်ကြီးဌာနကို ဆိုသည်။
- (ဃ) ဝန်ကြီး ဆိုသည်မှာ ချင်းပြည်နယ်လျှပ်စစ်နှင့်စက်မှုလက်မှု ဝန်ကြီးကို ဆိုသည်။
- (င) ပြည်နယ်လျှပ်စစ်အင်ဂျင်နီယာ ဆိုသည်မှာ ချင်းပြည်နယ် လျှပ်စစ်အင်ဂျင်နီယာကို ဆိုသည်။
- (စ) လျှပ်စစ်ဓါတ်အား ဆိုသည်မှာ ရေအားသုံးစက်မှဖြစ်စေ၊ လေအားသုံးစက်မှဖြစ်စေ၊ နေရောင်ခြည်သုံးစက်မှဖြစ်စေ၊ အားဖြည့်လောင်စာဆီသုံးစက်မှဖြစ်စေ၊ အခြားနည်းဖြင့် ဖြစ်စေ ထုတ်လုပ်ရရှိသည့် လျှပ်စစ်ဓါတ်အားကို ဆိုသည်။

- (ဆ) အသေးစားလျှပ်စစ်ဓါတ်အား ဆိုသည်မှာ ၁၀ မဂ္ဂါဝပ် အောက်ရှိ လျှပ်စစ်ဓါတ်အားကို ဆိုသည်။
- (ဇ) အလတ်စားလျှပ်စစ်ဓါတ်အား ဆိုသည်မှာ ၁၀ မဂ္ဂါဝပ်မှ ၅၀ မဂ္ဂါဝပ်အထိ လျှပ်စစ်ဓါတ်အားကို ဆိုသည်။
- (ဈ) လျှပ်စစ်ဓါတ်အားဆိုင်ရာ လုပ်ပိုင်ခွင့် ဆိုသည်မှာ အလတ်စားနှင့် အသေးစားလျှပ်စစ်ဓါတ်အား စူးစမ်းရှာဖွေခြင်း၊ ထုတ်လုပ်ခြင်း၊ ပို့လွှတ်ခြင်း၊ ဖြန့်ဖြူးခြင်းလုပ်ငန်းများ လုပ်ကိုင်ခွင့်ကို ဆိုသည်။
- (ည) လျှပ်စစ်ဓါတ်အား စူးစမ်းရှာဖွေခြင်း ဆိုသည်မှာ လျှပ်စစ်ဓါတ်အားကို အများပြည်သူသုံးစွဲနိုင်ရန် ဖြစ်စေ ၊ ပုဂ္ဂလိကပိုင် သုံးစွဲနိုင်ရန်ဖြစ်စေ၊ စီးပွားရေးအရ ဓါတ်အားဖြန့်ဖြူးရောင်းချရန်ဖြစ်စေ၊ အခြားကိစ္စရပ်များတွင် သုံးစွဲရန်ဖြစ်စေ၊ လျှပ်စစ်ဓါတ်အားထုတ်ယူရရှိနိုင်ရေးအတွက် စူးစမ်းရှာဖွေခြင်းကို ဆိုသည်။
- (ဋ) လျှပ်စစ်ဓါတ်အား ထုတ်လုပ်ခြင်း ဆိုသည်မှာ ရေအားသုံးစက်မှဖြစ်စေ၊ လေအားသုံးစက်မှ ဖြစ်စေ၊ နေရောင်ခြည်သုံးစက်မှဖြစ်စေ၊ အားဖြည့်လောင်စာဆီသုံးစက်မှဖြစ်စေ၊ အခြားနည်းဖြင့် ဖြစ်စေ လျှပ်စစ်ဓါတ်အားကို စနစ်တကျ ထုတ်လုပ်ခြင်းကို ဆိုသည်။

- (၄) လျှပ်စစ်ဓါတ်အားပို့လွှတ်ခြင်း ဆိုသည်မှာ လျှပ်စစ်ဓါတ်အားကို ထုတ်လုပ်သည့်နေရာမှ သုံးစွဲမည့်နေရာသို့ ရောက်ရှိစေရန် ဓါတ်အားလိုင်းများသွယ်တန်း၍ သတ်မှတ်ထားသည့် ဗို့အား၊ ကြိမ်နှုန်း၊ လျှပ်စီးတို့ဖြင့် စနစ်တကျ ပို့လွှတ်ခြင်းကို ဆိုသည်။
- (၅) လျှပ်စစ်ဓါတ်အားဖြန့်ဖြူးခြင်း ဆိုသည်မှာ လျှပ်စစ်ဓါတ်အားကို သတ်မှတ်ထားသည့် ဗို့အား၊ လျှပ်စစ်တို့ဖြင့် လျှပ်စစ်ဓါတ်အားသုံးစွဲသူထံ စနစ်တကျဖြန့်ဖြူးခြင်းကို ဆိုသည်။
- (၆) လျှပ်စစ်ဓါတ်အားအသုံးပြုခြင်း ဆိုသည်မှာ သတ်မှတ်ဗို့အားနှင့် လျှပ်စစ်တို့ကို လုပ်ထုံးလုပ်နည်း များနှင့်အညီ အသုံးပြုခြင်းကို ဆိုသည်။
- (၇) လျှပ်စစ်ဓါတ်အားစစ်ဆေးခြင်း ဆိုသည်မှာ လျှပ်စစ်ဓါတ်အားရှာဖွေခြင်း၊ ထုတ်လုပ်ခြင်း၊ ပို့လွှတ်ခြင်း၊ ဖြန့်ဖြူးခြင်းနှင့်အသုံးပြုခြင်းများကို လျှပ်စစ်အန္တရာယ်ကင်းရှင်းစွာ အသုံးပြုနိုင်ရေး အတွက် လုပ်ထုံးလုပ်နည်းများနှင့်အညီ စစ်ဆေးခြင်းကို ဆိုသည်။

- (က) လျှပ်စစ်စစ်ဆေးရေးအဖွဲ့ ဆိုသည်မှာ ဤဥပဒေပါ လျှပ်စစ်စစ်ဆေးရေးလုပ်ငန်းတာဝန်နှင့် လုပ်ပိုင်ခွင့်များကို ကျင့်သုံးဆောင်ရွက်နိုင်ရန် ဝန်ကြီးက ဖွဲ့စည်းပေးထားသော အဖွဲ့ကို ဆိုသည်။
- (ခ) လျှပ်စစ်ဓါတ်အားထုတ်လုပ်ဖြန့်ဖြူးသူ ဆိုသည်မှာ ၅၀ မဂ္ဂါဝပ်အောက် လျှပ်စစ်ဓါတ်အားကို တစ်နည်းနည်းဖြင့် ထုတ်လုပ်ခြင်း၊ လျှပ်စစ်ဓါတ်အားသုံးစွဲလိုသူများထံ ဖြန့်ဖြူးရောင်းချခြင်း လုပ်ငန်းများ ဆောင်ရွက်သူ သို့မဟုတ် ဆောင်ရွက်သည့်အဖွဲ့အစည်းကို ဆိုသည်။
- (ဂ) လျှပ်စစ်ကျွမ်းကျင်မှုဆိုင်ရာလက်မှတ် ဆိုသည်မှာ လျှပ်စစ်ဆိုင်ရာလုပ်ငန်းများတွင် အတွေ့အကြုံရှိသူကိုဖြစ်စေ၊ သတ်မှတ်ထားသည့်အရည်အချင်းနှင့်ပြည့်စုံသူကိုဖြစ်စေ၊ လျှပ်စစ်ဆိုင်ရာလုပ်ငန်းများတွင် လုပ်ကိုင်ဆောင်ရွက်နိုင်ရန် ဤဥပဒေအရ ထုတ်ပေးသော လက်မှတ်ကို ဆိုသည်။
- (ဃ) လျှပ်စစ်ကျွမ်းကျင်လုပ်သား ဆိုသည်မှာ လျှပ်စစ်ဆိုင်ရာလုပ်ငန်းများတွင် အတွေ့အကြုံရှိပြီး လက်တွေ့လုပ်ငန်းဆောင်ရွက်နေသူ သို့မဟုတ် လုပ်ငန်းအတွေ့အကြုံနှင့် လျှပ်စစ်ကျွမ်းကျင်မှု ဆိုင်ရာလက်မှတ်ရရှိထားသူကို ဆိုသည်။

အခန်း (၂)

ရည်ရွယ်ချက်

- ၄။ ဤဥပဒေ၏ ရည်ရွယ်ချက်မှာ အောက်ပါအတိုင်း ဖြစ်သည် -
- (က) ပြည်နယ်အတွင်း လူနေမှုအဆင့်အတန်းမြင့်မားစေရန်နှင့် လျှပ်စစ်စွမ်းအား ပိုမိုတိုးတက် ထုတ်လုပ်သုံးစွဲမှုရရှိစေရန်။
 - (ခ) ဒေသဖွံ့ဖြိုးတိုးတက်စေရန်။
 - (ဂ) လျှပ်စစ်အန္တရာယ်ကင်းရှင်းစေရန်။
 - (ဃ) ပြည်နယ်ဘဏ္ဍာရန်ပုံငွေအတွက် ရသင့်ရထိုက်သော အခွန်အခများ ရရှိစေရန်။
 - (င) အလတ်စားနှင့် အသေးစားလျှပ်စစ်ဓါတ်အားထုတ်လုပ် ဖြန့်ဖြူးမှုများကို ဥပဒေနှင့်အညီ စနစ်တကျအကောင် အထည် ဖော်ဆောင်ရွက်နိုင်ရန်။

အခန်း (၃)

လျှပ်စစ်ဓါတ်အားဆိုင်ရာလုပ်ကိုင်ခွင့်များ

- ၅။ အလတ်စားနှင့် အသေးစားလျှပ်စစ်ဓါတ်အားဆိုင်ရာလုပ်ကိုင်ခွင့် လုပ်ငန်းများ လုပ်ကိုင်လိုသူသည် လုပ်ကိုင်ခွင့်ရရှိရေးအတွက် အစိုးရအဖွဲ့သို့ လျှောက်ထားရမည်။
- ၆။ အစိုးရအဖွဲ့သည် အောက်ပါလျှပ်စစ်ဓါတ်အားဆိုင်ရာ လုပ်ကိုင်ခွင့် များကို ခွင့်ပြုနိုင်သည် -
- (က) ပုဂ္ဂလိကလုပ်ငန်းလုပ်ပိုင်ခွင့်ဥပဒေအရ မှတ်ပုံတင်ထားသော ပုဂ္ဂလိကလုပ်ငန်းများ။
 - (ခ) အခြားသီးခြားအဖွဲ့အစည်းများ။
- ၇။ အစိုးရအဖွဲ့သည် ပုဒ်မ ၆ ပုဒ်မခွဲ(က)၊ (ခ)ပါ လုပ်ငန်းအဖွဲ့အစည်း များအား လျှပ်စစ်ဓါတ်အားထုတ်လုပ်ခြင်း၊ ဖြန့်ဖြူးခြင်း၊ အသုံးပြုခြင်းများ အတွက် လျှပ်စစ်ဓါတ်အားဆိုင်ရာ လုပ်ကိုင်ခွင့်အမိန့်များ ထုတ်ပေးခြင်း သို့မဟုတ် ရုပ်သိမ်းခြင်းပြုနိုင်သည်။

၈။ အစိုးရအဖွဲ့သည် လျှပ်စစ်ဓါတ်အားဆိုင်ရာ လုပ်ကိုင်ခွင့်အမိန့်များကို အောက်ပါအကြောင်း တစ်ရပ်ရပ်ကြောင့် ရုပ်သိမ်းနိုင်သည် -

- (က) လျှပ်စစ်ဓါတ်အားနှင့်ပတ်သက်၍ ဤဥပဒေပါ ပြဋ္ဌာန်းချက်များကို လိုက်နာရန် ပျက်ကွက်ခြင်း။
- (ခ) လုပ်ကိုင်ခွင့်အမိန့်ပါ စည်းကမ်းချက်များကို လိုက်နာကျင့်သုံးရန် ပျက်ကွက်ခြင်း။

အခန်း (၄)

လျှပ်စစ်ဓါတ်အားဆိုင်ရာလုပ်ကိုင်ခွင့်ရရှိသူ၏ တာဝန်နှင့်လုပ်ပိုင်ခွင့်များ

၉။ လျှပ်စစ်ဓါတ်အားဆိုင်ရာလုပ်ကိုင်ခွင့်ရရှိသူသည် -

- (က) လျှပ်စစ်ဓါတ်အားစူးစမ်းရှာဖွေခြင်းကို ဥပဒေနှင့်အညီ ဆောင်ရွက်ရမည်။
- (ခ) လျှပ်စစ်ဓါတ်အားထုတ်လုပ်ခြင်း၌ လျှပ်စစ်ဓါတ်အားဆိုင်ရာ လုပ်ကိုင်ခွင့်အမိန့်အရ သတ်မှတ်ထား သည့် လျှပ်စစ်ဓါတ်အားကိုသာ ထုတ်ရမည်။
- (ဂ) လျှပ်စစ်ဓါတ်အားအတွက် အသုံးပြုသည့် လျှပ်စစ်ဓါတ်အား တိုင်းတာရေးပစ္စည်းကိရိယာများ၊ အကာအကွယ်ပြုပစ္စည်း

ကိရိယာများကို စနစ်တကျတပ်ဆင် အသုံးပြုရမည်။ မပျက်စီးစေရန်လည်း ထိန်းသိမ်းရမည်။

- (ဃ) ရေအားလျှပ်စစ်လုပ်ငန်းဆောင်ရွက်ရာတွင် အသုံးပြုသည့် ရေဝင်ရေထွက်ရေစီးကြောင်းသည် သဘာဝပတ်ဝန်းကျင်နှင့် လူမှုအဖွဲ့အစည်းကို ထိခိုက်မှုမရှိစေရ။
- (င) စက်လည်ပတ်ရာတွင် အသုံးပြုသည့် စွန့်ပစ်စွည်းများသည် ပတ်ဝန်းကျင်ညစ်ညမ်းမှုအန္တရာယ် မရှိစေရ။
- (စ) လျှပ်စစ်ဖြင့် ဓါတ်အားဖြန့်ဖြူးသည့် ဆက်စပ်ပစ္စည်းများသည် လူနှင့်တိရစ္ဆာန်အတွက် အန္တရာယ် မဖြစ်စေရန် ဆောင်ရွက်ရမည်။
- (ဆ) လျှပ်စစ်ဓါတ်အားဆိုင်ရာ လုပ်ကိုင်ခွင့်လုပ်ငန်း လုပ်ကိုင်ရန် လိုအပ်သော မြေနေရာရရှိရေး အတွက် လုပ်ထုံးလုပ်နည်းနှင့် အညီ ရယူရမည်။
- (ဇ) အစိုးရအဖွဲ့က အခါအားလျော်စွာ သတ်မှတ်သည့် စည်းကမ်း များကို လိုက်နာရမည်။
- (ဈ) လျှပ်စစ်ဓါတ်အားထုတ်လုပ်ဖြန့်ဖြူးသူသည် နိုင်ငံတော်ပိုင် လျှပ်စစ်ဓါတ်အားလိုင်းများကို ငှားရမ်းသုံးစွဲပြီး ဓါတ်အား ထုတ်လုပ်ဖြန့်ဖြူးလိုပါက သက်ဆိုင်ရာဌာန၏ သတ်မှတ်ချက်များ အတိုင်း လိုက်နာဆောင်ရွက်၍ ကျသင့်ငွေကို ပေးသွင်းရမည်။

(ည) လျှပ်စစ်ဓါတ်အားသုံးစွဲသူများထံမှ လျှပ်စစ်ဓါတ်အားခ တောင်းခံခွင့်ရှိသည်။

(ဋ) သတ်မှတ်ထားသော လျှပ်စစ်ဓါတ်အားခငွေများကို သတ်မှတ်ထားသည့်ရက်အတွင်းမရရှိပါက လျှပ်စစ်ဓါတ် အား ဖြတ်တောက်ခွင့်ရှိသည်။

၁၀။ လျှပ်စစ်အန္တရာယ်ကာကွယ်မှုနှင့်ပတ်သက်၍ လျှပ်စစ်ဓါတ်အား ဆိုင်ရာလုပ်ကိုင်ခွင့်များပြုလုပ်ရာတွင် အောက်ပါအတိုင်း လိုက်နာ ဆောင်ရွက် ရမည် -

(က) လေယာဉ်ကွင်း၊ ရထားလမ်း၊ ဓါတ်ရထားလမ်း၊ မော်တော် ကားလမ်း၊ ထရော်လီကားလမ်း၊ တူးမြောင်း၊ မြစ်၊ ချောင်း၊ ဆိပ်ကမ်း၊ သင်္ဘောကျင်း၊ ဆိပ်ကမ်းတံတား၊ ရေကတုတ် စသည် များကိုမည်သည့်နည်းနှင့်မျှ ထိခိုက်ပျက်စီးခြင်း မရှိစေရ။

(ခ) ကြေးနန်း၊ စကားပြောကြေးနန်း၊ သင်္ကေတသုံးလျှပ်စစ် ကြေးနန်း၊ အချက်ပြကြေးနန်းရိုက်ရာတွင် အသုံးဝင်သည့် အခြားကြိုးများ၊ လေလှိုင်းများသို့ လျှပ်စစ်ဓါတ်အားကူးဝင် စေခြင်းဖြင့်ဖြစ်စေ၊ အခြားနည်းအားဖြင့်ဖြစ်စေ ထိခိုက်နစ်နာ ပျက်စီးခြင်း မရှိစေရ။

(ဂ) သဘာဝပတ်ဝန်းကျင် ထိခိုက်မှုမရှိစေရ။

၁၁။ လျှပ်စစ်ဓါတ်အားဆိုင်ရာလုပ်ကိုင်ခွင့်နှင့်ပတ်သက်၍ လူ သို့မဟုတ် တိရစ္ဆာန်ကို ဒဏ်ရာရရှိအောင်ဖြစ်စေ၊ ကိုယ်အင်္ဂါတစ်ခုခု မစွမ်းမသန်အောင် ဖြစ်စေ၊ သေဆုံးအောင်ဖြစ်စေ လျှပ်စစ်အန္တရာယ်မတော်တဆဖြစ်ပေါ်ခဲ့လျှင် လျှပ်စစ်ဓါတ်အားဆိုင်ရာ လုပ်ကိုင်ခွင့်ရှိသူသည် လျှပ်စစ်စစ်ဆေးရေးအဖွဲ့သို့ အမြန်ဆုံးအကြောင်းကြားရမည်။

အခန်း (၅)

လျှပ်စစ်စစ်ဆေးရေးအဖွဲ့၏ တာဝန်နှင့်လုပ်ပိုင်ခွင့်များ

၁၂။ လျှပ်စစ်စစ်ဆေးရေးအဖွဲ့ တာဝန်နှင့် လုပ်ပိုင်ခွင့်များ -

(က) လျှပ်စစ်ဓါတ်အား သုံးစွဲသူ၏ဓါတ်အားသုံးစွဲမည့်နေရာများ၊ အများပြည်သူနှင့်သက်ဆိုင်ရာ နေရာ များကို စစ်ဆေးပြီး လျှပ်စစ်အန္တရာယ်ကင်းရှင်းကြောင်း ခွင့်ပြုမိန့် ထုတ်ပေး နိုင်ရန် ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။

(ခ) လျှပ်စစ်ဓါတ်အားဆိုင်ရာ လုပ်ကိုင်ခွင့်ရရှိသူ၏ လျှပ်စစ် ဓါတ်အားထုတ်လုပ်ဖြန့်ဖြူးခြင်းဆိုင်ရာ ပစ္စည်းကိရိယာ များနှင့် နည်းစနစ်များအား စစ်ဆေးပြီး လျှပ်စစ်အန္တရာယ် ကင်းရှင်း ကြောင်း ခွင့်ပြုမိန့်ထုတ်ပေးနိုင်ရန် ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။

- (ဂ) လျှပ်စစ်ဓါတ်အားထုတ်လုပ်သည့် စက်များနှင့်ပတ်သက်၍ တည်ဆဲဥပဒေပါ ပြဋ္ဌာန်းချက်များအရ ဆောင်ရွက်ပေးရန် ဝန်ကြီးဌာနမှတစ်ဆင့် အစိုးရအဖွဲ့သို့ တင်ပြခြင်း။
- (ဃ) သတ်မှတ်ထားသည့် စစ်ဆေးခကို နည်းလမ်းတကျ တောင်းခံခြင်း။
- (င) လျှပ်စစ်အန္တရာယ်ကျရောက်မည့်ကိစ္စရပ်တွင် စက်ရုံ၊ အလုပ်ရုံ၌အသုံးပြုနေသော လျှပ်စစ် ဓါတ်အားကိုဖြစ်စေ၊ အများပြည်သူ နေထိုင်ရာနေရာ၌ ဓါတ်အားသုံးစွဲသည့် နေရာ၌ အသုံးပြု နေသော လျှပ်စစ်ဓါတ်အားကိုဖြစ်စေ၊ အခြားဓါတ်အားသုံးစွဲသည့်နေရာ၌ အသုံးပြုနေသော လျှပ်စစ် ဓါတ်အားကိုဖြစ်စေဖြတ်တောက်ရန်ဝန်ကြီးဌာနမှ တစ်ဆင့် အစိုးရအဖွဲ့သို့တင်ပြခြင်း၊ အရေးပေါ်အခြေအနေ ဖြစ်ပေါ်ပါက ဖြတ်တောက်ခြင်း။
- (စ) လျှပ်စစ်ဆိုင်ရာသတ်မှတ်ချက်များနှင့်အညီ စစ်ဆေးရန် မည်သည့်နေရာ၊ မည်သည့်အဆောက် အအုံအတွင်းသို့မဆို ဝင်ရောက်နိုင်ခြင်း။
- (ဆ) သတ်မှတ်ထားသည့် အရည်အချင်းနှင့်ပြည့်စုံသူအား လျှပ်စစ် ကျွမ်းကျင်မှုဆိုင်ရာလက်မှတ် ထုတ်ပေးနိုင်ရန် ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။

- (ဇ) လျှပ်စစ်ဆိုင်ရာစံချိန်စံညွှန်းနှင့်စစ်ဆေးမှုနည်းစနစ်များကို ဝန်ကြီးဌာနမှတစ်ဆင့် အစိုးရအဖွဲ့၏ သဘောတူညီချက်ဖြင့် ထုတ်ပြန်ခြင်း။
 - (ဈ) လျှပ်စစ်ပစ္စည်းကိရိယာ စစ်ဆေးခများ သတ်မှတ်ခြင်း၊ ပြင်ဆင်ခြင်း ပြုလုပ်ပေးရန် ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။
 - (ည) လျှပ်စစ်တပ်ဆင်ခြင်း၊ ပြင်ဆင်ခြင်းလုပ်ငန်းများ၏ လုပ်ခကို သတ်မှတ်ခြင်း၊ ပြင်ဆင်ခြင်းပြုလုပ် ပေးရန် ဝန်ကြီးဌာနမှ တစ်ဆင့် အစိုးရအဖွဲ့သို့ တင်ပြခြင်း။
- ၁၃။ လျှပ်စစ်စစ်ဆေးရေးအဖွဲ့သည် မိမိအားအပ်နှင်းထားသည့် တာဝန်၊ လုပ်ပိုင်ခွင့်နှင့်အညီ လျှပ်စစ်အန္တရာယ် ကင်းရှင်းရေးဆိုင်ရာစစ်ဆေးရေး လုပ်ငန်းများကို ပြုလုပ်ဆောင်ရွက်ရမည်။
- ၁၄။ လျှပ်စစ်ဓါတ်အားဆိုင်ရာလုပ်ကိုင်ခွင့်နှင့်ပတ်သက်၍ လျှပ်စစ် အန္တရာယ်ကျရောက်မည့်အခြေအနေကို ထိန်းသိမ်းနိုင်ရန်အလို့ငှာ အများ ပြည်သူအသုံးပြုသည့် လျှပ်စစ်ဓါတ်အားကိုဖြစ်စေ၊ စက်ရုံအလုပ်ရုံက အသုံးပြုသည့်လျှပ်စစ်ဓါတ်အားကိုဖြစ်စေ၊ အခြားနေရာ၌ အသုံးပြုနေသော လျှပ်စစ်ဓါတ်အားကိုဖြစ်စေ ဖြတ်တောက်ရန် လျှပ်စစ်စစ်ဆေးရေးအဖွဲ့သည် သက်ဆိုင်ရာဌာနတာဝန်ခံကို ညွှန်ကြားနိုင်သည်။

၁၅။ လျှပ်စစ်ဓါတ်အားကြောင့် လူ သို့မဟုတ် တိရစ္ဆာန်ဒဏ်ရာရရှိခြင်းနှင့် ပတ်သက်၍ဖြစ်စေ၊ သေဆုံးခြင်း နှင့်ပတ်သက်၍ဖြစ်စေ တင်ပြလာလျှင် လျှပ်စစ်စစ်ဆေးရေးအဖွဲ့သည် လိုအပ်သည့်စုံစမ်းစစ်ဆေးမှုပြုလုပ်၍ မည်သူတွင် တာဝန်ရှိကြောင်း ဝန်ကြီးဌာနမှတစ်ဆင့် အစိုးရအဖွဲ့ထံတင်ပြရမည်။

၁၆။ လျှပ်စစ်ဓါတ်အားနှင့်ပတ်သက်၍ အသုံးပြုသည့် ပစ္စည်းကိရိယာများ မှန်ကန်မှုရှိမရှိစသည့် ကိစ္စရပ်များ အတွက် လျှပ်စစ်ဓါတ်အားထုတ်လုပ် ဖြန့်ဖြူးသူနှင့် သုံးစွဲသူများအကြား အငြင်းပွားမှု သို့မဟုတ် သဘောထား ကွဲလွဲမှုရှိ၍ တင်ပြလာလျှင် လျှပ်စစ်စစ်ဆေးရေးအဖွဲ့သည် စုံစမ်းစစ်ဆေးမှု ပြုလုပ်၍ အဆုံးအဖြတ်ပေးပြီး ဝန်ကြီးဌာနသို့ အသိပေးတင်ပြရမည်။

အခန်း (၆)

အခွန်အခပေးဆောင်ခြင်း

၁၇။ လျှပ်စစ်ဓါတ်အားဆိုင်ရာ လုပ်ကိုင်ခွင့်ရသူသည် နိုင်ငံသားဖြစ်ပါက ပြည်တွင်းသုံးငွေဖြင့်လည်းကောင်း၊ နိုင်ငံခြားမတည်ငွေဖြင့် လုပ်ကိုင်သည့် ကုမ္ပဏီ သို့မဟုတ် အဖွဲ့အစည်းဖြစ်ပါက အစိုးရက သတ်မှတ်ထားသည့် နိုင်ငံခြားငွေဖြင့်လည်းကောင်း သတ်မှတ်သည့် နည်းလမ်းများနှင့်အညီ ထုတ်လုပ်ဖြန့်ဖြူးသည့် လျှပ်စစ်ဓါတ်အား ပမာဏအလိုက် ကျသင့်သည့် အခွန်အခကို ပေးဆောင်ရမည်။

၁၈။ အစိုးရအဖွဲ့သည် ပြည်နယ်အကျိုးငှာ လိုအပ်သော အလတ်စားနှင့် အသေးစားလျှပ်စစ်ဓါတ်အား ထုတ်လုပ်သည့်လုပ်ငန်းများအတွက် အခွန်အခပေးဆောင်ခြင်းမှ ကင်းလွတ်ခွင့်ပြုနိုင်သည်။

အခန်း (၇)

စီမံခန့်ခွဲရေးနည်းလမ်းအရ အရေးယူဆောင်ရွက်ခြင်းနှင့် အယူခံခြင်း

၁၉။ ဝန်ကြီးဌာနသည် ပုဒ်မ ၅ ပါ ပြဋ္ဌာန်းချက်များနှင့် ပုဒ်မ ၁၆ ပါ အငြင်းပွားမှုများအပေါ် ချမှတ်သော ဆုံးဖြတ်ချက်များကို လိုက်နာရန် ပျက်ကွက်သော အလတ်စားနှင့် အသေးစားလျှပ်စစ်ဓါတ်အား ထုတ်လုပ် ဖြန့်ဖြူးသူအား အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်နိုင်သည်-

- (က) လုပ်ငန်းကို ယာယီရပ်ဆိုင်းခြင်း။
- (ခ) ဒဏ်ကြေးငွေ ပေးဆောင်စေ၍ လိုအပ်ချက်များကို ဆောင်ရွက်စေပြီး ဆက်လက်လုပ်ကိုင်ခွင့် ပြုခြင်း။
- (ဂ) လုပ်ငန်းလုပ်ကိုင်ခွင့်အား ကာလအကန့်အသတ်အဖြစ် ဆိုင်းငံ့ခြင်း။

(ဃ) လုပ်ငန်းလုပ်ကိုင်ခွင့်ကို ပိတ်သိမ်းခြင်း။

၂၀။ ပုဒ်မ ၁၆ အရ ဝန်ကြီးဌာန၏ ဆုံးဖြတ်ချက်အပေါ် မကျေနပ်ပါက အမိန့်ချမှတ်သည့်နေ့မှ ရက်ပေါင်း ၃၀အတွင်း အစိုးရအဖွဲ့ထံ အယူခံ နိုင်သည်။ အစိုးရအဖွဲ့၏အဆုံးအဖြတ်သည် အပြီးအပြတ်ဖြစ် စေရမည်။

အခန်း (၈)

ပြစ်မှုနှင့်ပြစ်ဒဏ်များ

၂၁။ မည်သူမဆို လျှပ်စစ်ဓါတ်အားကို မရိုးမဖြောင့်သောသဘောဖြင့် စူးစမ်းရှာဖွေခြင်း၊ ထုတ်လုပ်ဖြန့်ဖြူးခြင်း၊ ဖြုန်းတီးခြင်း၊ တရားမဝင်ထပ်ဆင့် ရောင်းချခြင်း၊ တရားမဝင်အသုံးပြုခြင်း သို့မဟုတ် ခိုးယူသုံးစွဲခြင်းပြုကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ်တစ်သိန်းအထိ ငွေဒဏ်ဖြစ်စေ၊ တစ်နှစ်အထိ ထောင်ဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ကျခံစေရမည်။

၂၂။ မည်သူမျှ လျှပ်စစ်ကျွမ်းကျင်မှုဆိုင်ရာ လက်မှတ်မရှိဘဲ လျှပ်စစ် တပ်ဆင်ခြင်း၊ ပြင်ဆင်ခြင်းစသည့် လုပ်ငန်းတစ်ရပ်ရပ်ကို လုပ်ကိုင် ဆောင်ရွက်ကြောင်း စစ်ဆေးတွေ့ရှိပါက ပြစ်မှုထင်ရှားစီရင်ခြင်းခံရလျှင် ထိုသူကို ကျပ်(၃)သောင်းအထိ ငွေဒဏ်ဖြစ်စေ၊ သုံးလအထိ ထောင်ဒဏ်ဖြစ်စေ ဒဏ်နှစ်ရပ်လုံးဖြစ်စေ ကျခံစေရမည်။

အခန်း (၉)

လျော်ကြေးသတ်မှတ်ခြင်း

၂၃။ လျှပ်စစ်ဓါတ်အားဆိုင်ရာ လုပ်ကိုင်ခွင့်ရရှိသူ သို့မဟုတ် လျှပ်စစ် ကျွမ်းကျင်လုပ်သား၏ပေါ့လျော့မှု သို့မဟုတ် တာဝန်ပျက်ကွက်မှုကြောင့် ဓါတ်လိုက်မှု သို့မဟုတ် မီးလောင်မှုဖြစ်၍ အဆောက်အဦးနှင့် ပစ္စည်း ပျက်စီး ဆုံးရှုံးခြင်း၊ ထိခိုက်ဒဏ်ရာရရှိခြင်း သို့မဟုတ် ကိုယ်လက်အင်္ဂါမစွမ်းမသန် ဖြစ်ခြင်း သို့မဟုတ် သေဆုံးခြင်း ဖြစ်ပေါ်စေလျှင် ထိခိုက်နစ်နာသူသည် လျှပ်စစ်ဓါတ်အားဆိုင်ရာလုပ်ကိုင်ခွင့်ရသူ သို့မဟုတ် လျှပ်စစ်တပ်ဆင်ခြင်း လုပ်ငန်းလုပ်ကိုင်ခွင့်ရသူထံမှ လျော်ကြေးကို အောက်ပါအတိုင်း တောင်းခံခွင့် ရှိစေရမည် -

- (က) ထိခိုက်နစ်နာသူသည် အလုပ်သမားလျော်ကြေးဥပဒေနှင့် အကျုံးဝင်သူဖြစ်ပါက ယင်းဥပဒေအရ သတ်မှတ်ထားသော လျော်ကြေး။
- (ခ) ထိခိုက်နစ်နာသူသည် အလုပ်သမားလျော်ကြေးဥပဒေနှင့် အကျုံးဝင်သူမဟုတ်ပါက လုပ်ထုံး လုပ်နည်းများအရ သတ်မှတ်ထားသော လျော်ကြေး။
- (ဂ) ပျက်စီးဆုံးရှုံးသွားသော အဆောက်အဦးနှင့် ပစ္စည်းအတွက် ကာလတန်ဖိုးအရ သတ်မှတ် ထားသည့် လျော်ကြေး။

၂၄။ မည်သူမဆို ပုဒ်မ ၂၃ ပုဒ်မခွဲ (က)၊ (ခ)၊ (ဂ) တို့တွင် သတ်မှတ်ထားသော လျော်ကြေးများ မရရှိပါက သက်ဆိုင်ရာလျှပ်စစ်ဓါတ် အားဆိုင်ရာ လုပ်ကိုင်ခွင့်ရရှိသူထံ တရားမကြောင်းအရ တရားစွဲဆိုတောင်းခံ ခွင့်ရှိသည်။

အခန်း (၁၀)

အထွေထွေ

၂၅။ လျှပ်စစ်ဓါတ်အားသုံးစွဲသူသည် မရိုးမဖြောင့်သော နည်းလမ်းဖြင့် လျှပ်စစ်ဓါတ်အားကို ခိုးယူသုံးစွဲခြင်း ကြောင့် လျှပ်စစ်ဓါတ်အားထုတ်လုပ် ဖြန့်ဖြူးသူ၏ အကျိုးစီးပွားကို ထိခိုက်နစ်နာမှုဖြစ်ပေါ်စေလျှင် နစ်နာမှု လျော်ကြေးပေးလျော်ရန် တာဝန်ရှိသည့်အပြင် တည်ဆဲဥပဒေအရ အရေးယူခြင်းကိုလည်း ခံရမည်။

၂၆။ ဤဥပဒေပုဒ်မ ၂၁ အရ တရားစွဲဆိုသောပြစ်မှုကို မြန်မာနိုင်ငံ ရဲတပ်ဖွဲ့က အရေးယူပိုင်ခွင့်ရှိသော ပြစ်မှု အဖြစ် သတ်မှတ်သည်။

၂၇။ ပြည်နယ် လျှပ်စစ်အင်ဂျင်နီယာက ဝန်ကြီးမှတစ်ဆင့် အစိုးရအဖွဲ့၏ သဘောတူညီမှုဖြင့် လျှပ်စစ်ကျွမ်းကျင်မှု ဆိုင်ရာလက်မှတ်ကို ထုတ်ပေး နိုင်သည်။

၂၈။ ပြည်နယ်အစိုးရအဖွဲ့သည် လျှပ်စစ်ဓါတ်အားဆိုင်ရာလုပ်ကိုင်ခွင့် ရရှိသူ၏ ပိုလျှံသော လျှပ်စစ်ဓါတ်အားကို နိုင်ငံတော်ပိုင် လျှပ်စစ်ဓါတ် အားလိုင်းသို့ ရောင်းချနိုင်ရန် ညှိနှိုင်းဆောင်ရွက်ပေးရမည်။

၂၉။ လျှပ်စစ်ဓါတ်အားဆိုင်ရာ လုပ်ကိုင်ခွင့်ရရှိသူထံမှ ၎င်းဆောင်ရွက် နေသည့် အလတ်စားနှင့် အသေးစား လျှပ်စစ်ဓါတ်အားဆိုင်ရာလုပ်ငန်းကို ပြည်နယ်အကျိုးငှာ လွှဲပြောင်းပေးအပ်ရန် အကြောင်းပေါ် ပေါက်ခဲ့လျှင် အစိုးရအဖွဲ့သည် ကော်မရှင်တစ်ရပ် ဖွဲ့စည်းပြီး လျှပ်စစ်ဓါတ်အားဆိုင်ရာ လုပ်ကိုင်ခွင့် ရရှိသူ၏ မတည်ရင်းနှီးမြှုပ်နှံမှု များကို ကာလပေါက်ဈေး သတ်မှတ်၍ လွှဲပြောင်းပေးနိုင်ရန် ညှိနှိုင်းဆောင်ရွက်ပေးရမည်။

၃၀။ ဤဥပဒေပါပြဋ္ဌာန်းချက်များကို အကောင်အထည်ဖော် ဆောင်ရွက် နိုင်ရေးအတွက်-

- (က) အစိုးရအဖွဲ့သည် လိုအပ်သော နည်းဥပဒေများ၊ စည်းမျဉ်းများ၊ ဥပဒေများကို ထုတ်ပြန်နိုင်သည်။
- (ခ) ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြား ချက်၊ လုပ်ထုံးလုပ်နည်းများ ကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

xxx xxx xxx xxx xxx

ပြည်ထောင်စုသမ္မတမြန်မာနိုင်ငံတော်ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။



(ဟုန်းငိုင်း)

ဝန်ကြီးချုပ်

ချင်းပြည်နယ်အစိုးရအဖွဲ့